

QORTI TAL-APPELL

IMHALLFIN

**S.T.O. PRIM IMHALLEF SILVIO CAMILLERI
ONOR. IMHALLEF TONIO MALLIA
ONOR. IMHALLEF JOSEPH AZZOPARDI**

Seduta ta' nhar il-Gimgha 30 ta' Settembru 2016

Numru 35

Rikors Numru 107/16

2R's Limited (C-61760)

v.

Issa Isslam Tawfik (020380A)

Il-Qorti

Rat ir-rikors tas-socjetà attrici prezentat fil-15 ta' Marzu 2016 li permezz tieghu hija talbet li s-sentenza moghtija mill-Prim'Awla tal-Qorti Civili fil-5 ta' Frar 2016 u li minnha gie intavolat appell mill-konvenuti, tigi dikjarata provizorjament esegwibbli a tenur tal-Artikolu 266 (7) tal-Kodici tal-Procedura Civili u dan limitatament għat-talba tagħha li jigi kancellat il-

privilegg iskritt kontra tagħha mill-appellant u dan peress li l-appell sar biss fir-rigward tad-danni ordnati li jithallsu minnu lilha mill-ewwel Qorti.

Dan l-artikolu jghid illi “*I-Qorti għandha tiddikjara li s-sentenza tkun esegwibbli provizzorjament jekk tkun sodisfatta illi d-dewmien fl-esekuzzjoni tas-sentenza jkun sejjer aktarx jikkaguna pregudizzju akbar lill-parti li titlob id-dikjarazzjoni skont is-subartikolu (1) milli dik l-esekuzzjoni tkun tikkaguna lill-parti kuntrarja”.*

Il-konvenut qed jopponi għal din it-talba. Bazikament l-argument tieghu huwa li t-talbiet tieghu fl-appell minnu intavolat huma konnessi kollha u allura huwa jkollu telf irreparabbi jekk it-talba tal-appellata tigi milqugħha u kwindi qed jitlob li jkun hemm sentenza definitiva qabel ma tigi esegwita s-sentenza.

Il-fatti li taw lok għal dawn il-proceduri huma dawn; l-attrici istitwiet il-kawza fejn talbu li jithallsu danni konsegwenzjali ghall-ksur minnhom allegat ta' appalt konkluz bejn il-partijiet u l-kancellament tal-iskrizzjoni ta' privilegg li kien sar waqt l-appalt. L-ewwel Qorti laqghet it-talba għat-thassir tal-privilegg u akkordat danni likwidati skont il-ftehim tal-appalt ghalkemm cahdet it-talba għal danni ohra. Minn din is-sentenza appella l-konvenut li

qed jilmenta mill-ammont ta' danni (€15,000) akkordati fil-konfront tieghu u qed isostni li dan l-ammont huwa eccessiv.

L-attrici rikorrenti ghalhekk qed titlob li tkun tista' tesegwixxi s-sentenza fir-rigward tat-thassir tal-privilegg billi ma sar ebda appell f'dan ir-rigward u allura dik il-parti tas-sentenza ghaddiet in gudikat.

Il-Prim'Awla tal-Qorti Civili fil-kawza fl-ismijiet **Yolanda Formosa v. Maggur Frank Formosa**, deciza fl-10 ta' Gunju 1964 qalet illi "*il-Qorti ma għandha quddiemha ebda prezunzjoni li s-sentenzi bhala regola ma jistghux jigu esegwiti jew xi desideratum f'dan is-sens, ghaliex sentenza tal-ewwel grad, ghalkemm mhix gudikat hija dejjem konkluzjoni tal-Qorti fuq il-kaz u tiswa aktar minn semplice argument. Kieku ma kienx hekk ma kinitx tinkiteb id-dispozizzjoni in kwistjoni. Il-ligi tghid biss li s-sentenzi li ma ghaddewx in gudikat mħumiex minnhom infushom esegwibbli u jirrikjedu dikjarazzjoni specjali biex ikunu esegwibbli imma fejn il-Qorti tkun sodisfatta li hemm aktar pregudizzju jekk is-sentenza ma tigix esegwita allura s-sentenza tal-ewwel grad issir ekwipollenti għal wahda finali salv li fl-ewwel kaz l-esegwibilità tkun provizorja u fit-tieni kaz tkun definitiva*".

Din il-Qorti ma għandhiex dubju li f'dan il-kaz, minhabba r-ragunijiet fuq espressi mill-appellata, għandha tilqa' t-talba tagħha; ladarba ma sarx

appell mit-talba milqugha biex jithassar il-privilegg dik il-parti tas-sentenza ormai ghaddiet in gudikat u ma jistax ikun hemm tibdil minnha. Ma hemm allura ebda pregudizzju li jista' jsfri l-konvenut appellant.

Ghal dawn il-motivi l-Qorti tiddisponi mir-rikors billi tilqa' t-talba tar-rikorrenti u tiddikjara s-sentenza msemmija fl-ismijiet premessi bhala provizorjament esegwibbli fir-rigward tat-thassir tal-privilegg imsemmi fis-sentenza u kif mitlub mill-istess appellata.

L-ispejjez ta' din il-procedura, peress li hu naturali ghall-parti sokkombenti li topponi – altrimenti tippregudika l-appell tagħha (ara l-provvediment ta' din il-Qorti fl-ismijiet **Waterline Limited v. S J Catering Limited** moghti fil-31 ta' Ottubru 2013) – ikunu bla taxxa bejn il-partijiet.

Silvio Camilleri
Prim Imhallef

Tonio Mallia
Imhallef

Joseph Azzopardi
Imhallef

Deputat Registratur
df